

16 ta' Ġunju, 1995

Imhallfin:-

S.T.O. Prof. Giuseppe Mifsud Bonnici LL.D. - President
Onor. Carmel A. Agius B.A., LL.D.
Onor. Noel V. Arrigo LL.D.

Frank Xavier Aquilina

versus

Carlo Leone Ganado et

**Artikoli 974 u 978 tal-Kodiċi Ċivili - Vjolenza Morali -
 Konsiderazzjoni Nieqsa jew Illegali**

*L-ewwel Onorabbli Qorti għamlet rassenja interessanti tal-ġurisprudenza
 dwar il-vjolenza morali bhala vizzju tal-kunsens.*

*Il-Qorti ta' l-Appell stabbiliet li ma kienx hemm prova tal-vizzju tal-
 kunsens.*

*Lanqas ma sabet li l-iskrittura kienet nieqsa minn konsiderazzjoni jew li
 din kienet illegali waqt li ziedet tgħid li jekk l-appellanti kienu qeghdin
 isostnu n-nullita' ta' l-iskrittura jew addirittura li kien hemm
 konsiderazzjoni simulata, dan ma setghux jagħmluh per via di
 eccezione, imma kien il-każ li jstittwixxu azzjoni ad hoc.*

Il-Qorti:-

Rat is-sentenza tal-Prim' Awla tal-Qorti Ċivili tal-5 ta' Ottubru, 1992 li minnha sar dan l-appell li tghid hekk:

“Il-Qorti:

Rat l-att taç-çitazzjoni tat-2 ta' Awissu, 1988 li bih l-attur wara li ppremetta illi permezz ta' skrittura privata tal-25 ta' Frar, 1984 il-konvenuti solidalment bejniethom ikkonstitwew ruhhom veri, çerti u likwidi debitori ta' l-attur fis-somma ta' Lm600 bhala bilanç finali lilu dovut ghal diversi mutwi u interessi relattivi u inkluzi spejjez gudizzjarji u legali sa' dakinhar, u obligaw ruhhom li jhallsu din is-somma b'pagamenti ratejali ta' Lm20 kull xahar, l-ewwel pagament isir fl-1 ta' April, 1984 minghajr interessi u li fl-istess skrittura gie stipulat illi, jekk il-konvenuti jonqsu milli jhallsu żewġ rati jew ammont ekwivalenti fi żmien ghaxart ijiem mill-interpellazzjoni ghall-hlas bil-miktub, huma jiddekadu mill-benefiççju tat-terminu l-bilanç kollu li jkun ghadu dovut jibdew jiddekorru fuqu l-interessi ta' 8% fis-sena;

U wara li ppremetta illi l-konvenuti hallsu biss erba' akkonti ta' Lm20 'l wiehed, b'kollox Lm80, u ghalhekk fadlilhom jaghtu bilanç ta' Lm520, barra mill-interessi, u li huma gew interpellati jhallsu l-bilanç minnhom dovut, u dana kemm permezz ta' ittri u kemm permezz ta' ittri uffiçjali, iżda baqghu inadempjenti;

Jghidu l-konvenuti ghaliex m'ghandhiex din il-Qorti, ghar-raġunijiet imsemmija;

1. Tiddikjara u tiddeçidi illi l-konvenuti iddekadew mill-benefiççju tat-terminu lilhom mogħti permezz ta' l-iskrittura fuq imsemmija;

2. Tikkundannahom iħallsu solidament bejniethom il-bilanċ imsemmi ta' Lm520;

Bl-interessi tat-8% mill-1 ta' Awissu, 1984 u bl-ispejjeż;

Rat in-nota ta' l-eċċezzjonijiet tal-konvenuti li biha eċċepew:

1. Preliminarjament l-vizzju tal-kunsens tal-konvenuti minħabba vjolenza morali;

2. In kwantu illi l-azzjoni hija diretta kontra l-konvenuta May Leone Ganado wkoll din għandha tigi miċhuda bl-ispejjeż għaliex ma kienx hemm d-debita awtorizzazzjoni ta' l-Onorabbli Sekond'Awla tal-Qorti Ċivili sabiex il-konvenuta setgħet tiggarrantixxi dejn ma' żewġha;

3. Il-konsiderazzjoni tal-kuntratt sugġett ta' din il-kawża hija inezistenti, jew *se mai* illegali;

Rat l-atti kollha tal-kawża u d-dokumenti esebiti;

Semgħet it-trattazzjoni;

Rat il-verbal tas-26 ta' Ġunju, 1992 li bih il-kawża thalliet għal-lum għas-sentenza;

Ikkunsidrat:

Il-fatti li taw lok għal din il-kawża kienu fil-qosor is-segwenti:

Bi skrittura privata ddatata 25 ta' Frar, 1984 il-konvenuti

solidalment bejniethom ikkostitwew ruhhom veri, ċerti u likwidi debitori ta' l-attur fis-somma ta' Lm600, bħala bilanċ finali lilu dovut għal diversi motivi u interessi relattivi, u inklużi spejjeż ġudizzjarji u legali sa dakinhar. Huma obligaw ruhhom li jħallsu dan l-ammont f'rati mensili ta' Lm20 bil-modalitajiet l-oħra msemmija fl-istess skrittura u bid-dekadenza minn kull benefiċċju tat-terminu f'każ li jibqgħu lura mill-ħlas ta' ammonti ekwivalenti għal żewġ skadenzi. F'din l-eventwalita' jibdew jiddekorru l-imgħax bit-8%;

L-attur jallega bħala fatt li l-konvenuti ħallsu biss erba' skadenzi u allura fadal bilanċ x'ihallsu ta' Lm520, apparti l-imgħax skadut sal-lum, li sar dovut wara l-interpellazzjoni lilhom magħmula skond l-istess skrittura. Il-konvenut jaċċetta li ħallas biss akkont żewġ skadenzi. "Nikkonferma li saru żewġ pagamenti min-naħa tagħna akkont ta' l-ammont ta' Lm600". "Pero' wara qgħadt naħsibha li hu (l-attur) ħa Lm21,000, b'interessi eżorbitanti, u allura jien ħassejt li ma kellix inkompli nħallashom u allura jien waqqaft il-pagamenti";

Jirriżulta li l-iskrittura kostituttiva tad-debitu tal-25 ta' Frar, 1989 - li l-original tagħha gie esebit (fol. 11) - giet redatta mill-Avukat Dottor Albert Ganado, il-konsulent ta' l-attur. L-Avukat Ganado xehed li l-ammont ta' Lm600 kien verament jirrappreżenta spejjeż ġudizzjarji ta' diversi kawżi bejn il-kontendenti, dovuti mill-konvenuti. Kien sar kalkolu approssimattiv tagħhom u sussegwentement kien irriżulta li l-ammont rejalment dovut kien jeċċedi dan l-ammont b'ċirka Lm40 kif jirriżulta mid-dokumenti minnu esebiti;

L-iskrittura giet redatta u iffirmata l-Mid-Med Bank fl-istess

okkażjoni meta sar il-kuntratt bejn il-bank u l-konvenuti, li bih ġie avvanzat kapital mill-bank biex bih jithallas id-debitu li l-konvenuti kellhom versu l-attur. Infatti l-kuntratt relativ ippubblikat min-Nutar Dottor Joseph Brincat juri li fl-istess jum ta' l-iskrittura l-bank silef lill-konvenuti somma ta' Lm21,000, li hallas b'surroga lill-attur;

Il-konvenuti jsostnu li l-ammont ta' Lm600 ma hux dovut lill-attur. Il-konvenuta xehdet li meta sar il-kuntratt mal-bank "Jien lill-attur kelli nagħtih Lm15,900, b'kollox u dawk dak iż-żmien kienu jinkludu wkoll Lm3,400 li huma kienu qed jitolbuni fil-kawża l-oħra". L-attur pero' esebixxa erba' kuntratti li juru li b'kollox l-ammont dovut lill-attur meta sar il-kuntratt mal-bank u inkluż l-imghax dovut sa' dakinhar, kien laħaq Lm21,045. Dan jiġġustifika l-pagament li sar lill-attur mill-bank ta' l-ammont kollu kapitali misluf lill-konvenuti;

F'dan ir-rigward, allura, jidher korrett dak li xehed l-attur. "Meta aħna morna l-bank biex nagħmlu l-kuntratt sibna li l-bank ma setax jagħtihom lill-konvenuti l-ammont ta' Lm21,600 għax kien hemm deċiżjoni diġa' tal-bord tad-dirigenti li l-massimu kien ta' Lm21,000 u allura għalhekk saret l-iskrittura";

Dan premess hu ovvju illi din l-iskrittura hi l-prova inkonfutabbli ta' l-eżistenza tal-kreditu favur l-attur u ta' l-obbligazzjoni assunta mill-konvenuti li jirrestitwuha skond il-modalitajiet bejniethom miftehma. Sakemm din l-iskrittura ma tiġix impunjata għal xi raġuni li tippremetti l-liġi, l-ebda prova oħra ma hi permessa li tingieb kontra tagħha. *Contra scriptum non est argumentum*;

Konxji minn dan l-istat ta' fatt ta' liġi, il-konvenuti taw

ecċezzjonijiet immirati biex jimminaw il-validita` ta' l-iskrittura u jrenduha nulla u bla effett fil-liġi. Il-Qorti tqis dawn l-ecċezzjonijiet fl-ordni mogħtija:

Preliminarjament il-konvenuti jeċċepixxu l-vizzju tal-kunsens tagħhom "minhabba vjolenza morali". Il-vjolenza bħala att li jinficcja l-kunsens hi ttrattata fl-artikolu 974 *et seq* tal-Kodiċi Ċivili. L-artikolu rilevanti għall-każ in eżami huma:

L-artikolu 974: "Jekk il-kunsens ikun ġie mogħti bi żball, jew mehud bi vjolenza jew b'għemil doluż, ma jkunx jiswa";

L-artikolu 978: "(1) Il-kunsens jitqies mehud bi vjolenza meta l-vjolenza hija tali li taħkem fuq persuna raġonevoli u ġġieghlha tibza' li hija nnfisha jew hwejjigħa jistgħu jiġu mqieghda għal xejn b'xejn f'perikolu ta' ħsara kbira;

(2) F'dawn il-każijiet għandhom jitqiesu l-eta`, is-sess u l-kundizzjoni tal-persuna";

Dawn l-artikoli ġew hekk interpretati mill-ġurisprudenza:

"Biex il-vjolenza morali tikkostitwixxi vizzju tal-kunsens li jwassal għan-nullita` tal-kuntratt, hemm bżonn li dik il-vjolenza tkun il-kawża determinanti tal-kuntratt li li l-kunsens ikun il-frott tal-vjolenza eżerċitata biex jiġi ottenut il-kunsens, u mhux biex jiġi ottenut skop divers, u trid tkun ukoll l-opera tal-persuna li eżerċitata biex tottjeni dak il-kunsens" (Edgar G. Soler *nomine vs H.H. Sir David Campbell nomine* - Vol. XXXIII, P.II, pp. 431);

"Biex il-vjolenza morali tammonta għall-vizzju tal-kunsens

hemm bżonn li tkun determinanti, ingusta u gravi u tali li tagħmel impressjoni fuq persuna raġonevoli u li tiggenera l-biża` li tesponi ingustament lill-persuna tagħha jew il-ġid tagħha għal dannu gravi Il-kwistjoni jekk hemmx vjolenza hija indaġini li hija mhollija interament fil-prudenza tal-ġudikant” (**Rosario Bartolo vs Giovanni Bartolo** - Vol. XXIX, P. II, pp.749);

Il-Qorti qieset il-fatti tal-kawża kif irriżultawha, u partikolarment ix-xhieda tal-konvenuti u hi tal-fehma li huma bl-ebda mod ma rnexxielhom jippruvaw, lanqas lontanament l-eċċezzjoni tagħhom li huma kienu soġġetti - fil-mument meta kkontrattaw l-iskrittura impunjata, għal xi forma ta' vjolenza morali li setgħet ivvizzjat il-kunsens tagħhom. Verament ma taw l-ebda indikazzjoni ċerta ta' x'kien il-fatt vjolenti li kkondizzjonalhom il-kunsens tagħhom u allura l-Qorti mhux f'pożizzjoni tevalwa jekk tali fatt kienx determinanti, ingust u gravi sal-punt li jivvizjalhom il-kunsens. Il-konvenuti jaċċennaw biss li huma beżgħu li jekk ma jiffirmawx l-iskrittura, l-attur ma kienx ser jiffirma l-kuntratt magħhom, u allura d-dejn fil-konfront tiegħu jibqa' veljanti u jkomplu l-proċeduri ġuduzzjarji kontrihom;

Hu ċar pero' illi l-eżercizzju ta' dritt jew anke l-pretensjoni ta' dritt kontra terz fl-ambitu ta' proċeduri ġudizzjarji bl-ebda mod ma jista' jitqies bħala element kostitutiv ta' vjolenza morali fit-termini tal-liġi. Fejn dak id-dritt jeżisti - kif l-attur jippretendi li kien jeżisti in kwantu l-ammont ta' Lm600 kien jirrappreżenta spejjeż ġudizzjarji ppruvati - il-kreditur kien pjenament ġustifikat li jeżerċitah u d-debitur ma jistax javanza l-pretensjoni li l-effett negattiv ta' l-eżerċizzju ta' dak id-dritt kien tant serju li seta' jiġi kkwalifikat bħala xi forma ta' vjolenza morali fuqu. Fejn dan id-dritt hu biss pretiż, u anke jekk jirriżulta eventwalment infondat,

id-debitur għandu dejjem a disposizzjoni tiegħu rimedji legali biex jikkontrasta l-pretensjoni tal-kreditur li jidhirlu li hi ingusta. Tali opportunita' ta' difiża għadizzjarja effettiva tinnewtralizza kull forma ta' vjolenza u d-debitur ma għandu l-ebda jedd li jċedi għall-pretensjoni allegatament ingusta tal-kreditur bil-ħsieb li javvanza l-iskuzanti tal-vjolenza morali fi stadju ieħor. Rilevanti wkoll f'dan il-kuntest il-fatt li l-konvenuti ħallsu żgur żewġ rati mensili (l-attur jikkontendi li kienu erba' u hekk ser tqis li ġara' l-Qorti) tarripagament wara l-firma ta' l-iskrittura. Hu ċar li kull darba li tħallas pagament, il-konvenuti kienu qed jirratifikaw l-iskrittura minnhom iffirmata u jgħibu fix-xejn l-eċċezzjoni tagħhom li l-kunsens tagħhom kien ivvizzjat kif minnhom allegat. Kif hi wkoll rilevanti l-ittra tal-konvenut tat-18 ta' Jannar, 1985 (fol.36) li biha hu ħallas wieħed mill-pagamenti bil-promessa li l-posizzjoni ma' l-attur tiġi rettifikata meta *our financial position improves*;

Il-konvenuti qed jallegaw ukoll illi l-azzjoni inkwantu diretta kontra l-konvenuta May Leone Ganado għandha tiġi miċhuda għaliex ma hemmx id-debita awtorizzazzjoni tas-Sekond' Awla ta' din il-Qorti "sabiex il-konvenuta setgħet tiggarrantixxi dejn ma' żewġha". Din l-eċċezzjoni hi insostenibbli għaliex:

Mhux veru bħala fatt li l-konvenuta bl-iskrittura impunjata qed "tiggarrantixxi dejn ma' żewġha". Fl-iskrittura hi qed "tikkostitwixxi ruħha debitoriċi fimkien ma' żewġha tad-debiti tagħha";

Ma hijiex meħtieġa ebda awtorizzazzjoni tas-Sekond' Awla biex il-konvenuta tissottoskrivi din l-iskrittura. Kellha bżonn biss, *se mai*, l-intervent u l-awtorizzazzjoni ta' żewġha li altru li kien mogħti f'din iċ-ċirkostanza. Kien infatti ko-firmatarju magħha;

Il-konvenuti finalment qed jeċċepixxu li l-konsiderazzjoni tal-kuntratt kienet “ineżistenti jew *se mai* illegali”. Din l-eċċezzjoni wkoll qed tiġi rriġettata in kwantu ma rriżulta l-ebda prova ta’ l-illegalita’ allegata. Jekk xejn irriżulta l-kuntrarju. Jirriżulta li l-import ta’ l-obbligazzjoni kien fil-parti l-kbira l-hlas ta’ spejjeż ġudizzjarji jew hlasijiet konnessi li ċertament ma jistgħux jiġu kkwalifikati bħala illegali. It-taxxi uffiċjali sussegwentement mahruġa favur l-attur, huma fihom infushom, titolu eżekuttiv li jipprova, mhux biss il-legalita’ ta’ l-azzjoni, imma wkoll l-eżistenza tal-kreditu. Ikkonfrontati b’din l-iskrittura għalhekk, il-konvenuti setgħu biss jeċċepixxu l-pagament li huma jaqblu li fil-fatt ma għamlux;

Għal dawn il-motivi l-Qorti tiddeċidi l-kawża billi tiċhad l-eċċezzjonijiet tal-konvenuti u tilqa’ t-talbiet ta’ l-attur kif dedotti bl-ispejjeż kontra l-konvenuti. L-imghax jiddekorru, kif mitlub, mill-l ta’ Awissu, 1994 sad-data ta’ l-effettiv pagament”;

Rat in-Nota ta’ l-Appell u l-Petizzjoni ta’ l-Appell tal-konvenuti li permezz tagħha talbu li din il-Qorti jogħgobha tirrevoka s-sentenza appellata u dan billi tiċhad it-talbiet ta’ l-attur appellat u tilqa’ l-eċċezzjonijiet tagħhom bl-ispejjeż taż-żewġ istanzi kontra l-attur appellat;

Rat l-atti kollha tal-kawża;

Semgħet it-trattazzjoni;

Ikkunsidrat:

L-appellanti qeghdin jissottomettu li l-ewwel Onorabbli Qorti għamlet apprezzament żbaljat meta ddikjarathom debituri

solidalment versu l-attur għax effettivament il-konsiderazzjonijiet fl-iskrittura Dok. A kienu inezistenti, u fil-konfront ta' l-appellanti May Leone Ganado ma kienx hemm l-approvazzjoni tas-Sekond'Awla tal-Qorti Ċivili biex hija tkun tista' tiggarrantixxi d-debitu ta' żewgħa;

F'aktar dettal l-appellanti jissottomettu li ezami ta' l-iskrittura Dok. Ajindika mill-ewwel li konsiderazzjoni fil-fatt ma kienx hemm u li għara kien li sempliċement l-attur ried sitt mitt lira maltija (Lm600) oħra biex jiffirma l-kuntratt li kellu jsir il-bank dakinhar stess. Id-Dok. Ajgħid li s-sitt mitt lira maltija (Lm600) huma dovuti "bħala bilanċ finali għal diversi multi u interessi relattivi, u inklużi spejjeż għudizzjarji u legali sa llum". L-appellanti pero' jsostnu li sa' dakinhar li għie ffirmat il-kuntratt kien hemm qbil fuq is-somma li kellhom jagħtu lill-attur, u għalhekk, hassewhom sorpiżi meta l-attur, habta u sabta talabhom aktar. Tant kienu miftehma fuq wiehed u għoxrin elf lira maltija (Lm21,000) għas-saldu, li meta l-Avukat Albert Ganado, li kien qiegħed jassisti lill-attur fuq il-kuntratt, mar għall-kuntratt, lanqas ha miegħu l-kont tiegħu "għax ma kontx naf li ser niġi rikjest dakinhar halli nissottometti l-kont finali tiegħi", u dana ovvjament, għax l-ispejjeż ta' l-avukat tiegħu kien ser iħallashom kollha hu;

L-appellanti wkoll mal-petizzjoni pprezentaw kopja ta' notament miktub mill-attur *di proprio pugno* li jindika li l-ftehim kien li huma kienu debituri lejha fis-somma ta' wiehed u għoxrin elf lira maltija (Lm21,000) u xejn aktar;

In vista ta' dan huma jissottomettu li d-dokument A, ċjoe' l-ftehim kontenut fih, hu nieqes għal kollox minn kull konsiderazzjoni, u dak li hemm indikat bħala konsiderazzjoni hu

sempliment konsiderazzjoni vvintata;

L-appellanti qed jissottomettu dan apparti l-fatt li skond huma, mhux magħruf b'liema kriterju gie ddeterminat illi l-ispejjeż ta' l-avukat ġa' maħsuba għalihom fil-prezz miftiehem ta' wiehed u għoxrin elf lira maltija (Lm21,000) kellhom ihallsuhom huma, il-konvenuti. Skond l-appellanti id-Dok. A2 u d-Dok. A3 jirreferu għall-kawża fl-ismijiet **Aquilina vs Leone Ganado** (Citaz. Nru. 1473/82 CS) li lanqas hu magħruf min rebah, u minn min giet mirbuha. Barra minn hekk, skond l-appellanti, Dr. Albert Ganado fix-xhieda tiegħu qal, li s-sitt mitt lira maltija (Lm600) jirreferu kollha għall-ispejjeż tal-kawża u li dak il-hin hareġ speċi ta' stima preventiva. Suppost għalhekk li l-iskrittura Dok. A tirreferi biss għal spejjeż tal-kawża, mentri fil-fatt hemm indikat li tirreferi għal affarijiet oħra, anzi primarjament tirreferi għal diversi mutwi u interessi relattivi;

L-appellanti fl-aħħar nett jagħmlu wkoll referenza għal dak li huma jidhrilhom li hu konflitt bejn ix-xhieda ta' Dr. Albert Ganado u tal-klijent tiegħu l-attur appellat fir-rigward ta' kemm verament kienu l-ispejjeż ġudizzjarji u jekk l-Avukat Ganado baqax skopert fis-somma ta' wiehed u erbghin lira maltija (Lm41.00);

Ikkunsidrat:

Illi effettivament in ultima analisi, dan l-appell jirrizolvu ruħu f'apprezzament tal-provi li ġew prodotti fi prim'istanza, u f'xejn aktar. Fit-tieni lok din il-Qorti tosserva li fl-istadju ta' l-appell jidher li l-appellanti qed jispostaw id-difiża tagħhom mill-allegazzjoni ta' vjolenza morali fuq il-kunsens tagħhom li huma kkampaw fi prim'istanza għal dik ta' nuqqas ta' konsiderazzjoni fl-obbligazzjoni

redatta in eskritt permezz tal-kuntratt esebit Dok. A;

Din il-Qorti ezaminat il-provi kollha kif jirrizultaw fl-assjem tagħhom u ma tarax li tista' b'xi mod taqbel mas-sottomissjonijiet illi qeghdin jagħmlu l-appellanti u dana għal dawn ir-raġunijiet;

Fl-ewwel lok huwa ovvju mill-provi u anke min-Nota ta' l-Eċċezzjonijiet ta' l-appellanti li l-linja ta' difiża minnhom assunta fi prim'istanza originarjament kienet dik tal-vizzju tal-kunsens li pero' minn imkien ma tirrizulta anke minimament fondata. Infatti ma hemm assolutament ebda prova - anqas mix-xhieda tal-partijiet stess - li setgħet giet eżerċitata xi pressjoni morali fuq l-appellanti li biha l-volonta' tagħhom giet ivvizzjata b'mod li ġew kostretti jikkostitwixxu ruħhom debituri favur l-attur meta ma kellhom ituh xejn;

Mill-provi miġbura din il-Qorti hija wkoll sodisfatta li mhux sostnut anqas l-argument ta' l-appellanti li l-iskrittura Dok. A li hija l-baži ta' l-azzjoni tagħhom hija nieqsa mill-konsiderazzjoni. L-iskrittura trid tittiehed fil-kumpless tal-provi li saru u li minnhom jirrizulta li effettivament dawn is-sitt mija kienu jirrapprezentaw bilanċ dovut mill-appellanti li pero' ma kienx ġie rrilevat qabel u li għalhekk ma kienx kopert bil-mutwu li l-bank kien qed jagħmel għas-servizz ta' l-appellanti. Fil-fehma ta' din il-Qorti, kien proprju għal din ir-raġuni li s-sitt mitt lira (Lm600) essendo parti minn somma globali ta' wiehed u għoxrin elf u sitt mitt lira (Lm21,600) li kienet tirrapprezenta mhux biss spejjeż ġudizzjarji imma dak kollu li hemm indikat fl-iskrittura, ġie rrilevat b'dan il-mod fl-istess Dok. A. Veru li jekk mal-qbil is-sitt mitt lira (Lm600) kienu rappreżentanti spejjeż ġudizzjarji biss, dawn setgħu ġew indikati bhala tali, pero' dan ma jnaqqas xejn mill-fatt li mhix korretta s-sottomissjoni ta' l-

appellanti illi l-iskrittura hija nieqsa minn konsiderazzjoni legali. Ma' dan jizdied ukoll li jekk l-appellanti kienu qegħdin isostnu n-nullita' ta' l-iskrittura jew addirittura li kien hemm konsiderazzjoni simulata, dan ma setgħux jagħmluh *per via di eccezione*, imma kien il-każ li jistitwixxu azzjoni *ad hoc*;

Minhabba illi l-appellanti mal-petizzjoni esibew Dok. X, u qed jissottomettu li dan għandu javalla t-tezi tagħhom, din il-Qorti tirrileva li evidentement, anke jekk dan id-dokument huwa miktub *di proprio pugno* mill-appellant, jidher li qed iħalli barra partijiet oħrajn li jirriżultaw mill-atti proċesswali u senjatament din il-Qorti tagħmel riferenza għal prospett Dok. C li hemm a fol. 48 tal-proċess minn fejn jirriżulta li oltre t-tliet debiti li hemm indikati fuq id-Dok. X kien hemm ukoll mutwu iehor ta' tliet elef lira maltija (Lm3,000) ridott b'elf lira maltija (Lm1,000) fl-atti tan-Nutar Joseph Agius li mhux inkluz fid-Dok. X u li pero' m'hemmx kwistjoni fuqu dwar jekk kienx dovut jew le. In effetti jekk kien għad fadal xi prova dwar l-attendibilita' tal-pretensjoni attrici, dina għiet saldata proprju bid-Dok. X li juri li effettivament dak li qed jippretendi huwa korrett;

Għal dak li hu meritu proprju għalhekk, din il-Qorti ma tarax li l-appellanti għandhom raġun;

Ikkunsidrat:

F'dan l-istadju l-appellanti May Leone Ganado qed tissollewa kwistjoni legali li hija kienet issollevat fi prim'istanza u li kienet għiet deċiża bis-sentenza appellata. Hija qieghda tissottometti li hija kienet iggarantiet, permezz ta' l-iskrittura Dok. A, l-ammont ta' sitt mitt lira (Lm600) li effettivament kienu dovuti biss minn żewġha,

tant li Dok. A2 u A3 a fol. 29 u 30 jirreferu għall-kawża fl-ismijiet **Franciz X. Aquilina vs Carlo Leone Ganado** u ċjoe` għalhekk, kontra Carlo Leone Ganado waħdu, bħal ma fil-kuntratt ta' dakinhar stess gie ottenut il-permess tas-Sekond' Awla tal-Qorti Ċivili biex l-appellanti setgħet tkun firmatarja fid-debitu ta' żewgħa, l-istess kellha tigi ottenuta d-debita awtorizzazzjoni tas-Sekond' Awla għar-rigward ta' sitt mitt lira (Lm600) imsemmija fid-Dok.A;

Issa jirrizulta illi filwaqt li fil-kuntratt Dok. A1 li hemm esebit a fol. 23 tal-proċess l-appellanti May Leone Ganado iffirmit biss bħala garanti *in solidum* ma' żewgħa, fl-iskrittura Dok. A il-posizzjoni *prima facie* tidher li *tbiddlet u dan billi hija ffirmit **bħala debitrice flimkien*** ma' żewgħa, u mhux bħala garanti ta' xi debitu minnu assunt jew minnu dovut. Kif qed tippretendi l-appellanti, pero`, fil-verita` d-debitu kien ta' żewgħa, anke jekk il-ftehim jippretendi li hu jew jammonta għall-assunzjoni ta' debitu da parti tat-tnejn. Dak li ġuridikament jinteressa lil din il-Qorti, effettivament huwa l-att li dak il-ftehim ma jirrispekkjax il-verita` billi kienet x'kienet id-dikjarazzjoni fih kontenuta, il-verita` kienet u baqgħet waħda, u ċjoe`, li d-debitu kien bla dubbju ta' xejn ta' żewgħa u għalhekk l-assunzjoni tagħha ma setgħetx kienet hlief biex tiggarantixxi l-istess debitu, anke għaliex, difatti, ma jirrizultax li *hija kienet pubblika merkantessa u li tinnegozja f' isimha. Għalhekk kienet meħtieġa l-awtorizzazzjoni tas-Sekond' Awla;*

Ma fadalx aktar aggravji ohra x'jigu kkonsidrati u għalhekk din il-Qorti qiegħda preżenzjalment tiddisponi mill-appell kif ġej, u ċjoe` billi tilqa' biss dak ta' May Leone Ganado, u konsegwentement tirriforma s-sentenza appellata billi tirrevokaha biss in kwantu ċaħdet l-eċċezzjoni tal-konvenuta May Leone Ganado u kkundannatha, u minflok tilqa' l-eċċezzjoni tagħha fis-

sens spjegat supra u tiċhad it-talbiet attriċi in kwantu diretti kontra tagħha. Qed jiġi rriformat ukoll il-kap ta' l-ispejjeż billi kwantu jirrigwarda l-konvenuta, fejn jirrikorru spejjeż diversi minn ta' żewġha, l-ispejjeż jibqgħu bla taxxa. Il-kumplament kollu tas-sentenza appellata jibqa' kkonfermat. Spejjeż ta' dan l-appell għall-appellant Carlo Leone Ganado hliet dawk ta' martu l-appellanti l-oħra fejn jirrikorru li jkunu a kariku ta' l-appellant Aquilina.
